

प्रातस्संकल्पगद्यम्

लौकिक-वैदिक-भेदभिन्न-वर्णात्मक-ध्वन्यात्मक-अशेषशब्दार्थ-ऋगादिसर्ववेदार्थ-विष्णुमन्त्रार्थ-पुरुषसूक्तार्थ-वासुदेवद्वादशाक्षरमन्त्रान्तर्गत-आद्यष्टाक्षरार्थ-श्रीमन्नारायणाष्टाक्षरमन्त्रार्थ-वासुदेवद्वादशाक्षरमन्त्रान्तर्गत-अन्त्यचतुरक्षरार्थ-व्याहृत्यर्थ-मातृकामन्त्रार्थ-प्रणवोपासकानां, पापाविद्ध-दैत्यापूगाविद्ध-श्रीविष्णुभक्त्यादि-अनन्तगुणपरिपूर्ण, रमाव्यतिरिक्त-पूर्वप्रसिद्धव्यतिरिक्त-अनन्तवेदप्रतिपाद्यमुख्यतम, -अनन्तजीवनियामक, अनन्तरूपभगवत्कार्यसाधक-परमदयालुक्षमासमुद्रभक्तवत्सलभक्तापराधसहिष्णु-श्रीमुख्यप्राणावतारभूतानां, अज्ञज्ञानार्थि-ज्ञानयोग्य-भगवत्कृपापात्रभूत-सल्लोककृपालु-श्रीब्रह्मरुद्राद्यार्थितभगवदाज्ञां शिरसि परमादरेण अनर्घ्यशिरोरत्नवत् निधाय, तथा अशेषदेवताप्रार्थनां हारवत् हृदि निधाय सर्वस्वकीयसज्जानानुग्रहेच्छया कर्मभुवि अवतीर्णानां, तथा अवतीर्य सकलसच्छास्त्रकर्तृणां, सर्वदुर्मतभञ्जकानां, अनादितः सत्सम्प्रदायपरम्पराप्राप्तश्रीमद्वैष्णवसिद्धान्तप्रतिष्ठापकानां, अत एव भगवत्परमानुग्रहपात्रभूतानां, सर्वदा भगवदाज्ञया भगवत्सन्निधौ पूज्यानां, तथा भगवता दत्तवराणां, द्वात्रिंशलक्षणोपेतानां, तथा समग्रगुरुलक्षणोपेतानां, असंशयानां, प्रसादमात्रेण स्वभक्ताशेषसंशयच्छेत्तृणां, प्रणवाद्यशेषवैष्णवमन्त्रोद्धारकानां, सर्वदा सर्ववैष्णवमन्त्रजापकानां, संसिद्धसप्तकोटिमहामन्त्राणां, भगवति भक्त्यतिशयेन भगवदुपासनार्थं स्वेच्छया गृहीतरूपाणां, तत्र तत्र पृथक् पृथक् भगवतः अनंतरूपेषु पृथक् पृथक् वेदोक्त, तदनुक्त भारतोक्त, तदनुक्त-सम्प्रदायागत-स्वेतर-स्वाभिन्नतया अपि अशेषशक्तिविशेषभ्यां पृथग्व्यवहारविषय, सर्वसामर्थ्योपेत, निरवधिकानन्तानवद्यकल्याणगुणपरिपूर्ण-अनन्तगुणोपसंहर्तृणां, तथावेदोक्तसर्वक्रियोपसंहर्तृणां, एवं अनन्तरूपावयवगुणक्रियाजात्यवस्था विशिष्टभगवदुपासकानां, परमदयालूनां, क्षमासमुद्राणां, भक्तवत्सलानां, भक्तापराधसहिष्णूनां, स्वभक्तान् दुर्मागित् उद्धृत्य सन्मार्गस्थापकानां, स्वभक्तं माम् उद्दिश्य भगवतःपुरः परमदयालो क्षमासमुद्र भक्तवत्सल भक्तापराधसहिष्णो दीनं दूनं अनाथं शरणगतं एनं उद्धर इति विज्ञापनकर्तृणां, सर्वज्ञशिरोमणीनां, अशेषगुर्वन्तर्यामिणां, सदा भगवत्पराणां, भगवतः अन्यत्र सर्ववस्तुषु मनस्सङ्गरहितानां, सर्वत्र-सर्वदा-सर्वाकार-सर्वधार-सर्वश्रय-सर्वोत्पादक-सर्वपालक-सर्वसंहारक-सर्वनियामक-सर्वप्रेरक-सर्वप्रवर्तक-सर्वनिवर्तक-यथायोग्यसर्वज्ञानज्ञानबन्धमोक्षप्रद-सर्वसत्ताप्रद-सर्वशब्दवाच्य-सर्वशब्दप्रवृत्तिनिमित्त-सर्वगुणातिपरिपूर्णतम-सर्वदोषातिदूर-सर्वाचिन्त्य-सर्वोत्तम-सर्वेश्वर-सर्वात्यन्तविलक्षण-स्वगतभेदविवर्जितत्वादिना भगवद्द्रष्टृणां, अतिमानादिसर्वदोषदूराणां, असूयेर्ष्याद्यशेषमनोदोषनिवर्तकानां, नित्यापरोक्षीकृतरमायुक्ताशेषभगवद्रूपाणां, अत एव विलीनाशेषप्रकृतिबन्धानां, अत एवदूरोत्सारित अशेष-अनिष्टानां, अत एव अशेषभक्ताशेष-अनिष्टनिवर्तकानां, प्रणवोपासकानां, अस्मदादिगुरूणां श्रीमदानन्दतीर्थश्रीमच्चरणानां अन्तर्यामि अनिरुद्ध-प्रद्युम्न-संकर्षण-वासुदेवात्मक, श्रीमध्वल्लभ-श्रीलक्ष्मीवेदव्यासात्मक, अण्डस्थित-अनन्तरूपावयव-गुण-क्रिया-जात्यवस्थाविशिष्ट रमायुक्त-क्षीराब्धिशेषशायि-श्रीपद्मनाभात्मक, अण्डाद् बहिरभिव्यक्त-शुद्धसृष्टित्वेन अभिमत श्रीचतुर्मुख-मुख्यप्राणोपास्यत्वाद्यानेकप्रयोजनक अनन्तानन्तरूपमूलभूत तथा अशेषजगत्पालनप्रयोजनक शान्तिपति-अनिरुद्धमूलभूत तथा अशेषजगत्सृष्टिप्रयोजनक कृतिपति-प्रद्युम्नमूलभूत तथा अशेषजगत्संहारप्रयोजनक जयापति-संकर्षणमूलभूत तथा स्वस्वसमग्रयोग्यताभिज्ञ परमनुग्रहशील भगवत्प्रेरितचतुर्मुखादिसद्गुरूपदिष्ट-स्वस्वयोग्य-भगवद्रूपगुणोपासनया संजात-स्वस्वयोग्यभगवद्रूपविशेषदर्शनभोगाभ्यां विनष्टानिष्टसंचितप्रारब्धलक्षणशेषकर्मणां, स्वस्वयोग्यतानुसारेण सम्पूर्णसाधनानां, पूर्वकल्पे ब्रह्मणा सह विरजानदीप्तानेन त्यक्तलिंगानां, तथा विनष्टावशिष्टेषु-अशेषप्रारब्धकर्मणां, प्रलयकाले भगवदुदरे वसतां आनंदमात्रवपुषां, तदनुभवरहितानां, स्वस्वयोग्यभगद्रूपविशेषधनरतानां, सृष्टिकाले भगवदुदराद् बहिर्गतानां, श्रीश्वेतद्वीपदर्शनं निमित्तीकृत्य प्रधानावरणभूत-स्वेच्छापसरणेन स्वस्वयोग्यानन्दाविर्भावलक्षण-मुक्तिप्रदानप्रयोजनक-मायापति-श्रीवासुदेवत्मक लक्ष्म्यात्मक-प्रलयाब्धिस्थ-श्रीवटपत्रशायि-अशेषजगदुदर अशेषमुक्तनाभिदेशोर्ध्वभागकुक्ष्याख्यदेश-त्रिविधाशेषसंसारिनाभिदेश-अशेषतमःपतितनाभ्यधोभागदेश-श्रीभूम्यालिङ्गित-कालादिचेष्टक परमाप्वादि-अशेषकालावयव-सृष्ट्यादिकर्तृ-अशेषनामक परमपुरुषनामक श्रीचतुर्मुखमुख्यप्राणोपासितचरण अनिरुद्धादिचतुरूपात्मक गायत्रीनामक सवित्रनामक रूपविशेषात्मक व्याप्तरूपवृहच्छरीर शून्याभिध कालाभिध केवलाभिध ब्रह्माभिध अनन्ताभिध रूपविशेषात्मक निरुपचरित-मूलरूप निरुपचरितव्याप्तप्रतिपाद्य अनन्ततेजः पुञ्ज तादृशरमायुक्तरूपविशेषात्मक, गायत्री-भूत-वाक्-पृथ्वी-शरीर-हृदय भेदेन षड्विध-गायत्रीनामक लोक-वेद-समीर-रमान्तर्गत-प्रणवाख्य-तुरीयादोषेत-गायत्रीपादचतुष्टयप्रतिपाद्य, वैकुण्ठस्थित अनन्तासनस्थित श्वेतद्वीपस्थित सर्वजीवस्थितरूपभेदेन चतुरूपात्मक, देहव्याप्त-देहान्तर्यामि, जीवव्याप्त-जीवन्तर्यामि-रूपभेदेन चतुरूपात्मक, निरुपचरितसर्ववार्थप्रतिपादक, श्रीदेव्यादिरमास्थाकाभिमन्यमान-चक्रशङ्ख-वराभययुक्तहस्तचतुष्टयोपेत, प्रदीपवर्ण-सर्वाभरणभूषित विश्वादिभगवद्रूपाष्टकप्रतिपादक-अकाराद्यष्टक्षरात्मकश्रीमत्प्रणवाद्यष्टमहामन्त्रप्रतिपाद्य रमादिमन्त्रप्रतिपाद्य रमादिनिष्ठ रमादिनामक रूपविशेषात्मक श्रीलक्ष्मीनृसिंहात्मक परमदयालो क्षमासमुद्र भक्तवत्सल भक्तापराधसहिष्णो देशकालाधिपते देहेन्द्रियाधिपते सूर्यवंशध्वज रघुकुलतिलक लक्ष्मणभरतशत्रुघ्नाग्रज सीतापते श्रीरामचंद्र त्वदाज्ञया

त्वत्प्रेरणया त्वत्प्रीत्यर्थं त्वां उद्दिश्य त्वां अनुस्मरन्नेव त्वदाज्ञया नियतेन मन्त्रियामकेन सत्ताप्रदवायुनामक चेष्टाप्रदप्राणनामक धारणप्रद-धर्मनामक मुक्तिप्रद-भक्तिनामकरूपविशेषैः मद्हृदि स्थितेन, परमदयालुना, क्षमासमुद्रेण, भक्तवत्सलेन, भक्तापराध सहिष्णुना, सर्वस्वामिना, सर्वप्रेरकेन, सर्वतात्विकदेवताप्रेरकेण, सर्वतात्विक-असुरभञ्जकेन, तथा तत्प्रेरणाप्रयुक्ताशेषदुर्मतभञ्जकेन अत एव प्रभञ्जनशब्दवाच्येन, प्रतिदिनं प्रतिक्षणं बुद्धिशोधकेन सर्वकर्मकर्त्रा सर्वकर्मकारयित्रा सर्वकर्मस्वामिना सर्वकर्मसमर्पकेन सर्वकर्मफलभोक्त्रा सर्वकर्मफलभोजयित्रा सर्वकर्मप्रेरकेण सर्वकर्मोद्बोधकेन सर्वकर्मशुद्धिप्रदेन सर्वकर्मसिद्धिप्रदेन सर्वकर्मनिष्ठेन सर्वकर्मसाक्षिणा सर्वकर्मनिष्ठभगवद्रूपोपासकेन अशेषजीवनिःसङ्ख्य-अनादिकालीनधर्माधर्मद्रष्टा स्वेच्छया उद्बोधकेन तत्पाचक कपिलोपासकेन रमाव्यतिरिक्त-पूर्वप्रसिद्धव्यतिरिक्त-अनन्तवेदप्रतिपाद्यमुख्यतम-अनन्तगुणपूर्णेन सर्वदोषदूरेण त्वच्चित्ताभिज्ञेन त्वच्चित्तानुसारिचित्तेन त्वत्परमानुग्रहपात्रभूतेन मद्योग्यताभिज्ञेन श्रीभारतीरमणेन रुद्राद्यशेषदेवतोपासितचरणेन मम सर्वास्ववस्थासु चित्रधा विचित्रधा त्वदुपासकेन श्रीमुख्यप्राणेन प्रेरितः सन्

त्वत्संस्मृतिपूर्वकं शयनात्समुत्थाय अद्यतनं स्ववर्णश्रमोचितं देशकालावस्थोचितं नित्यनैमित्तिककाम्यभेदेन त्रिविधं त्वत्पूजात्मकं कर्म यथाशक्ति यथाज्ञप्ति यथावैभवं करिष्ये।

मदाज्ञाकारिभिः देहसम्बन्धिभिश्च त्वदीयैः अशेषजनैः त्वत्सर्वकर्तृत्व-कारयितृत्वद्यानुसन्धानपूर्वकं कारयिष्ये च।

इति श्रीराघवेंद्राख्ययतिना कृतमञ्जसा ।

प्रातःसंकल्पगद्यं स्यात् प्रीत्यै माधवमध्वयोः।